

نیوز دیلیز



سفارتخانہ ریاستہائے متحدہ امریکہ - اسلام آباد، پاکستان

رابطہ: مارک اسٹرو

ترجمان

فون: ۰۳۰۸۵۵۵۰۵۹۱

۶ مارچ ۲۰۱۲ء

برائے فوری اجراء

۲۰۱۲/۳۱

پاکستان اور امریکہ کے تعاون سے ماؤں اور نوزائیدہ بچوں کیلئے دیہی مرکز صحت

گوجران (۶ مارچ ۲۰۱۲ء) ___ پاکستان میں امریکی سفیر کیمرن منٹر کی اہلیہ ڈاکٹر میر بلین وائیٹ نے آج گوجران تحصیل ہیڈ کوارٹرز اسپتال میں واقع مندرہ دیہی مرکز صحت کے دورے کے موقع پر صحت عامہ کے شعبے میں پاکستان اور امریکہ کے تعاون کو اجاگر کیا۔ ڈاکٹر وائیٹ نے اپنے دورے کے دوران مرکز میں موجود ڈاکٹروں، طبی عملہ، مریضوں اور مقامی آبادی کے نمائندوں سے ملاقات کی۔ راولپنڈی سے ایک گھنٹے کی مسافت پر واقع اس مرکز صحت میں حاملہ خواتین اور نوزائیدہ بچوں کو مقامی آبادی کے تعاون سے طبی سہولیات فراہم کی جاتی ہیں۔

امریکی حکومت کی مالی اعانت سے پاکستانی ماؤں اور بچوں کی دیکھ بھال کے پروگرام (بیہان) کے تحت مرکز کے لیبر روم کی تزئین و آرائش کے علاوہ طبی کارکنوں کے رہائشی یونٹوں کی از سر نو تعمیر، انھیں تربیت اور ایک ایمبولینس فراہم کی گئی تاکہ ان علاقوں میں ماؤں اور بچوں کو چوبیس گھنٹے صحت کی سہولیات فراہم کی جاسکیں۔ اس منصوبے کی کامیابی کی بنیادی وجہ خواتین طبی عملہ کی اس میں شرکت تھی جنہوں نے حاملہ خواتین کیلئے امدادی گروپ تشکیل دیئے اور باقاعدہ ملاقاتوں کے ذریعے انہیں سکھایا کہ وہ کیسے اپنی اور اپنے بچوں کی صحت کا خیال رکھ سکتی ہیں۔

ڈاکٹر وائیٹ نے سینئر میڈیکل آفیسر ڈاکٹر خلیل اور ڈاکٹر نبیلہ علی کے ہمراہ، جنہوں نے اس سینٹر کے قیام میں کلیدی کردار ادا کیا، دورے کے موقع پر کہا کہ مندرہ دیہی مرکز صحت اس امر کی ایک اچھی مثال ہے کہ پاکستان اور امریکہ جب مل کر اور مقامی آبادی کے اشتراک سے کام کرتے ہیں تو وہ صحت عامہ کے شعبے میں کیا کچھ کر سکتے ہیں۔ انہوں نے کہا کہ میں ڈاکٹر نبیلہ کی کوششوں، ڈاکٹر خلیل اور مرکز کی ٹیم کی عمدہ کارکردگی اور پنجاب حکومت کو اس طبی مرکز کیلئے اپنے وسائل خرچ کرنے اور ایک سال سے زیادہ عرصہ تک اسے چلانے کی بنیادی ذمہ داری سرانجام دینے پر انھیں سراہتی ہوں۔

بیہان امریکی ادارہ برائے بین الاقوامی ترقی (یو ایس ایڈ) کی جانب سے ۹ کروڑ ۲۸ لاکھ روپے کی لاگت سے شروع کیا جانے والا چھ سالہ منصوبہ تھا جس کے تحت گوجران سمیت پاکستان کے چوبیس اضلاع میں کام کیا گیا۔